

॥ १ ॥ प्रथमोपदेशः
श्री-आदि-नाथाय नमोऽस्तु तस्मै
येनोपदिष्टा हठ-योग-विद्या ।
विभ्राजते प्रोन्नत-राज-योगम्
आरोढुमिच्छोरधिरोहिणीव ॥ १ ॥
प्रणम्य श्री-गुरुं नाथं स्वात्मारामेण योगिना ।
केवलं राज-योगाय हठ-विद्योपदिश्यते ॥ २ ॥
भ्रान्त्या बहुमत-ध्वान्ते राज-योगमजानताम् ।
हठ-प्रदीपिकां धत्ते स्वात्मारामः कृपाकरः ॥ ३ ॥
हठ-विद्यां हि मत्स्येन्द्र-गोरक्षाद्या विजानते ।
स्वात्मारामोऽथवा योगी जानीते तत्-प्रसादतः ॥ ४ ॥
श्री-आदिनाथ-मत्स्येन्द्र-शावरानन्द-भैरवाः ।
चौरङ्गी-मीन-गोरक्ष-विरूपाक्ष-बिलेशयाः ॥ ५ ॥
मन्थानो भैरवो योगी सिद्धिर्बुद्धश्च कन्थडिः ।
कोरंटकः सुरानन्दः सिद्धपादश्च चर्पटिः ॥ ६ ॥
कानेरी पूज्यपादश्च नित्य-नाथो निरञ्जनः ।
कपाली बिन्दुनाथश्च काकचण्डीश्वराह्वयः ॥ ७ ॥
अल्लामः प्रभुदेवश्च घोडा चोली च टिटिणिः ।
भानुकी नारदेवश्च खण्डः कापालिकस्तथा ॥ ८ ॥
इत्यादयो महासिद्धा हठ-योग-प्रभावतः ।
खण्डयित्वा काल-दण्डं ब्रह्माण्डे विचरन्ति ते ॥ ९ ॥
अशेष-ताप-तप्तानां समाश्रय-मठो हठः ।
अशेष-योग-युक्तानामाधार-कमठो हठः ॥ १० ॥
हठ-विद्या परं गोप्या योगिना सिद्धिमिच्छता ।
भवेद्वीर्यवती गुप्ता निर्वीर्या तु प्रकाशिता ॥ ११ ॥
सुराज्ये धार्मिके देशे सुभिक्षे निरुपद्रवे ।
धनुः प्रमाण-पर्यन्तं शिलाग्नि-जल-वर्जिते ।
एकान्ते मठिका-मध्ये स्थातव्यं हठ-योगिना ॥ १२ ॥
अल्प-द्वारमरन्ध्र-गर्त-विवरं नात्युच्च-नीचायतं
सम्यग्-गोमय-सान्द्र-लिप्तममलं निःशेष-जन्तूज्झितम् ।
बाह्ये मण्डप-वेदि-कूप-रुचिरं प्राकार-संवेष्टितं
प्रोक्तं योग-मठस्य लक्षणमिदं सिद्धैर्हठाभ्यासिभिः ॥ १३ ॥

एवं विधे मटे स्थित्वा सर्व-चिन्ता-विवर्जितः ।
 गुरूपदिष्ट-मार्गेण योगमेव समभ्यसेत् ॥ १४ ॥
 अत्याहारः प्रयासश्च प्रजल्पो नियमाग्रहः ।
 जन-सङ्गश्च लौल्यं च षड्भिर्योगो विनश्यति ॥ १५ ॥
 उत्साहात्साहसाद्द्वैर्यात्तत्त्व-ज्ञानाश्च निश्चयात् ।
 जन-सङ्ग-परित्यागात्षड्भिर्योगः प्रसिद्ध्यति ॥ १६ ॥
 अथ यम-नियमाः

अहिंसा सत्यमस्तेयं ब्रह्मचर्यं क्षमा धृतिः ।
 दयार्जवं मिताहारः शौचं चैव यमा दश ॥ १७ ॥
 तपः सन्तोष आस्तिक्यं दानमीश्वर-पूजनम् ।
 सिद्धान्त-वाक्य-श्रवणं ह्रीमती च तपो हुतम् ।
 नियमा दश सम्प्रोक्ता योग-शास्त्र-विशारदैः ॥ १८ ॥
 अथ आसनम्

हठस्य प्रथमाङ्गत्वादासनं पूर्वमुच्यते ।
 कुर्यात्तदासनं स्थैर्यमारोग्यं चाङ्ग-लाघवम् ॥ १९ ॥
 वशिष्ठाद्यैश्च मुनिभिर्मत्स्येन्द्राद्यैश्च योगिभिः ।
 अङ्गीकृतान्यासनानि कथ्यन्ते कानिचिन्मया ॥ २० ॥
 जानूर्वोरन्तरे सम्यक्कृत्वा पाद-तले उभे ।
 ऋजु-कायः समासीनः स्वस्तिकं तत्प्रचक्षते ॥ २१ ॥
 सव्ये दक्षिण-गुल्कं तु पृष्ठ-पार्श्वे नियोजयेत् ।
 दक्षिणेऽपि तथा सव्यं गोमुखं गोमुखाकृतिः ॥ २२ ॥
 एकं पादं तथैकस्मिन्विन्यसेदुरुणि स्थिरम् ।
 इतरस्मिंस्तथा चोरुं वीरासनमितीरितम् ॥ २३ ॥
 गुदं निरुध्य गुल्फाभ्यां व्युत्क्रमेण समाहितः ।
 कूर्मासनं भवेदेतदिति योग-विदो विदुः ॥ २४ ॥
 पद्मासनं तु संस्थाप्य जानूर्वोरन्तरे करौ ।
 निवेश्य भूमौ संस्थाप्य व्योमस्थं कुक्कुटासनम् ॥ २५ ॥
 कुक्कुटासन-बन्ध-स्थो दोभ्यां सम्बद्ध कन्धराम् ।
 भवेद्कूर्मवदुत्तान एतदुत्तान-कूर्मकम् ॥ २६ ॥
 पादाङ्गुष्ठौ तु पाणिभ्यां गृहीत्वा श्रवणावधि ।
 धनुराकर्षणं कुर्याद्धनुर-आसनमुच्यते ॥ २७ ॥
 वामोरु-मूलार्पित-दक्ष-पादं
 जानोर्बहिर्वेष्टित-वाम-पादम् ।
 प्रगृह्य तिष्ठेत्परिवर्तिताङ्गः
 श्री-मत्स्यसनाथोदितमासनं स्यात् ॥ २८ ॥
 मत्स्येन्द्र-पीठं जठर-प्रदीप्तं

प्रचण्ड-रुग्मण्डल-खण्डनास्त्रम् ।
 अभ्यासतः कुण्डलिनी-प्रबोधं
 चन्द्र-स्थिरत्वं च ददाति पुंसाम् ॥ २९ ॥
 प्रसार्य पादौ भुवि दण्ड-रूपौ
 दोभ्यां पदाग्र-द्वितयं गृहीत्वा ।
 जानूपरिन्यस्त-ललाट-देशो
 वसेदिदं पश्चिमतानमाहुः ॥ ३० ॥
 इति पश्चिमतानमासनाग्यं
 पवनं पश्चिम-वाहिनं करोति ।
 उदयं जठरानलस्य कुर्याद्
 उदरे काश्यमरोगतां च पुंसाम् ॥ ३१ ॥
 धरामवष्टभ्य कर-द्वयेन
 तत्-कूर्पर-स्थापित-नाभि-पार्श्वः ।
 उच्चासनो दण्डवदुत्थितः खे
 मायूरमेतत्प्रवदन्ति पीठम् ॥ ३२ ॥
 हरति सकल-रोगानाशु गुल्मोदरादीन्
 अभिभवति च दोषानासनं श्री-मयूरम् ।
 बहु कदशन-भुक्तं भस्म कुर्यादशेषं
 जनयति जठराग्निं जारयेत्काल-कूटम् ॥ ३३ ॥
 उत्तानं शबवद्भूमौ शयनं तच्छवासनम् ।
 शवासनं श्रान्ति-हरं चित्त-विश्रान्ति-कारकम् ॥ ३४ ॥
 चतुरशीत्यासनानि शिवेन कथितानि च ।
 तेभ्यश्चतुष्कमादाय सारभूतं ब्रवीम्यहम् ॥ ३५ ॥
 सिद्धं पद्मं तथा सिंहं भद्रं वेति चतुष्टयम् ।
 श्रेष्ठं तत्रापि च सुखे तिष्ठेत्सिद्धासने सदा ॥ ३६ ॥
 अथ सिद्धासनम्
 योनि-स्थानकमङ्घ्रि-मूल-घटितं कृत्वा दृढं विन्यसेत्
 मेण्ड्रे पादमथैकमेव हृदये कृत्वा हनुं सुस्थिरम् ।
 स्थाणुः संयमितेन्द्रियोऽचल-दृशा पश्येद्भ्रुवोरन्तरं
 ह्येतन्मोक्ष-कपाट-भेद-जनकं सिद्धासनं प्रोच्यते ॥ ३७ ॥
 मेण्ड्रादुपरि विन्यस्य सव्यं गुल्फं तथोपरि ।
 गुल्फान्तरं च निक्षिप्य सिद्धासनमिदं भवेत् ॥ ३८ ॥
 एतत्सिद्धासनं प्राहुरन्ये वज्रासनं विदुः ।
 मुक्तासनं वदन्त्येके प्राहुर्गुप्तासनं परे ॥ ३९ ॥
 यमेष्विव मिताहारमहिंसा नियमेष्विव ।
 मुख्यं सर्वासनेष्वेकं सिद्धाः सिद्धासनं विदुः ॥ ४० ॥

चतुरशीति-पीठेषु सिद्धमेव सदाभ्यसेत् ।
द्वासप्तति-सहस्राणां नाडीनां मल-शोधनम् ॥ ४१ ॥
आत्म-ध्यायी मिताहारी यावद्द्वादश-वत्सरम् ।
सदा सिद्धासनाभ्यासाद्योगी निष्पत्तिमाप्नुयात् ॥ ४२ ॥
किमन्यैर्बहुभिः पीठैः सिद्धे सिद्धासने सति ।
प्राणानिले सावधाने बद्धे केवल-कुम्भके ।
उत्पद्यते निरायासात्स्वयमेवोन्मनी कला ॥ ४३ ॥
तथैकास्मिन्नेव दृढे सिद्धे सिद्धासने सति ।
बन्ध-त्रयमनायासात्स्वयमेवोपजायते ॥ ४४ ॥
नासनं सिद्ध-सदृशं न कुम्भः केवलोपमः ।
न खेचरी-समा मुद्रा न नाद-सदृशो लयः ॥ ४५ ॥
अथ पद्मासनम्
वामोरूपरि दक्षिणं च चरणं संस्थाप्य वामं तथा
दक्षोरूपरि पश्चिमेन विधिना धृत्वा कराभ्यां दृढम् ।
अङ्गुष्ठौ हृदये निधाय चिबुकं नासाग्रमालोकयेत्
एतद्वाधि-विनाश-कारि यमिनां पद्मासनं प्रोच्यते ॥ ४६ ॥
उत्तानौ चरणौ कृत्वा ऊरु-संस्थौ प्रयत्नतः ।
ऊरु-मध्ये तथोत्तानौ पाणी कृत्वा ततो दृशौ ॥ ४७ ॥
नासाग्रे विन्यसेद्राजद्-अन्त-मूले तु जिह्वया ।
उत्तम्य चिबुकं वक्षस्युत्थाप्य पवनं शनैः ॥ ४८ ॥
इदं पद्मासनं प्रोक्तं सर्व-व्याधि-विनाशनम् ।
दुर्लभं येन केनापि धीमता लभ्यते भुवि ॥ ४९ ॥
कृत्वा सम्पुटितौ करौ दृढतरं बद्ध्वा तु पद्ममासनं
गाढं वक्षसि सन्निधाय चिबुकं ध्यायंश्च तच्चेतसि ।
वारं वारमपानमूर्ध्वमनिलं प्रोत्सारयन्पूरितं
न्यञ्चन्प्राणमुपैति बोधमतुलं शक्ति-प्रभावान्नरः ॥ ५० ॥
पद्मासने स्थितो योगी नाडी-द्वारेण पूरितम् ।
मारुतं धारयेद्यस्तु स मुक्तो नात्र संशयः ॥ ५१ ॥
अथ सिंहासनम्
गुल्फौ च वृषणस्याधः सीवन्त्याः पार्श्वयोः क्षिपेत् ।
दक्षिणे सव्य-गुल्फं तु दक्ष-गुल्फं तु सव्यके ॥ ५२ ॥
हस्तौ तु जान्वोः संस्थाप्य स्वाङ्गुलीः सम्प्रसार्य च ।
व्यात्त-वक्तो निरीक्षेत नासाग्रं सुसमाहितः ॥ ५३ ॥
सिंहासनं भवेदेतत्पूजितं योगि-पुङ्गवैः ।
बन्ध-त्रितय-सन्धानं कुरुते चासनोत्तमम् ॥ ५४ ॥
अथ भद्रासनम्

गुल्फौ च वृषणस्याधः सीवन्त्याः पार्श्वयोः क्षिप्ते ।
 सव्य-गुल्फं तथा सव्ये दक्ष-गुल्फं तु दक्षिणे ॥ ५५ ॥
 पार्श्व-पादौ च पाणिभ्यां दृढं बद्ध्वा सुनिश्चलम् ।
 भद्रासनं भवेदेतत्सर्व-व्याधि-विनाशनम् ।
 गोरक्षासनमित्याहुरिदं वै सिद्ध-योगिनः ॥ ५६ ॥
 एवमासन-बन्धेषु योगीन्द्रो विगत-श्रमः ।
 अभ्यसेन्नाडिका-शुद्धिं मुद्रादि-पवनी-क्रियाम् ॥ ५७ ॥
 आसनं कुम्भकं चित्रं मुद्राख्यं करणं तथा ।
 अथ नादानुसन्धानमभ्यासानुक्रमो हृटे ॥ ५८ ॥
 ब्रह्मचारी मिताहारी त्यागी योग-परायणः ।
 अब्दादूर्ध्वं भवेद्विसद्धो नात्र कार्या विचारणा ॥ ५९ ॥
 सुस्निग्ध-मधुराहारश्चतुर्थांश-विवर्जितः ।
 भुज्यते शिव-सम्प्रीत्यै मिताहारः स उच्यते ॥ ६० ॥
 कट्वाम्ल-तीक्ष्ण-लवणोष्ण-हरीत-शाक-
 सौवीर-तैल-तिल-सर्षप-मद्य-मत्स्यान् ।
 आज्ञादि-मांस-दधि-तक्र-कुलत्थकोल-
 पिण्याक-हिङ्गु-लशुनाद्यमपथ्यमाहुः ॥ ६१ ॥
 भोजनमहितं विद्यात्पुनरस्योष्णी-कृतं रूक्षम् ।
 अतिलवणमम्ल-युक्तं कदशन-शाकोत्कं वर्ज्यम् ॥ ६२ ॥
 वह्नि-स्त्री-पथि-सेवानामादौ वर्जनमाचरेत् ॥ ६३ ॥
 तथा हि गोरक्ष-वचनम्
 वर्जयेद्दुर्जन-प्रान्तं वह्नि-स्त्री-पथि-सेवनम् ।
 प्रातः-स्नानोपवासादि काय-क्लेश-विधिं तथा ॥ ६४ ॥
 गोधूम-शालि-यव-षाष्टिक-शोभनान्नं
 क्षीराज्य-खण्ड-नवनीत-सिद्धा-मधूनि ।
 शुण्ठी-पटोल-कफलादिक-पञ्च-शाकं
 मुद्गादि-दिव्यमुदकं च यमीन्द्र-पथ्यम् ॥ ६५ ॥
 पुष्टं सुमधुरं स्निग्धं गव्यं धातु-प्रपोषणम् ।
 मनोभिलषितं योग्यं योगी भोजनमाचरेत् ॥ ६६ ॥
 युवो वृद्धोऽतिवृद्धो वा व्याधितो दुर्बलोऽपि वा ।
 अभ्यासात्सिद्धिमाप्नोति सर्व-योगेष्वतन्द्रितः ॥ ६७ ॥
 क्रिया-युक्तस्य सिद्धिः स्यादक्रियस्य कथं भवेत् ।
 न शास्त्र-पाठ-मात्रेण योग-सिद्धिः प्रजायते ॥ ६८ ॥
 न वेष-धारणं सिद्धेः कारणं न च तत्-कथा ।
 क्रियैव कारणं सिद्धेः सत्यमेतन्न संशयः ॥ ६९ ॥
 पीठानि कुम्भकाश्चित्रा दिव्यानि करणानि च ।

सर्वाण्यपि हठाभ्यासे राज-योग-फलावधि ॥ ७० ॥
इति हठ-प्रदीपिकायां प्रथमोपदेशः ।

॥ २ ॥ द्वितीयोपदेशः
अथासने दृधे योगी वशी हित-मिताशनः ।
गुरूपदिष्ट-मार्गेण प्राणायामान्समभ्यसेत् ॥ १ ॥
चले वाते चलं चित्तं निश्चले निश्चलं भवेत् ॥
योगी स्थाणुत्वमाप्नोति ततो वायुं निरोधयेत् ॥ २ ॥
यावद्वायुः स्थितो देहे तावज्जीवनमुच्यते ।
मरणं तस्य निष्क्रान्तिस्ततो वायुं निरोधयेत् ॥ ३ ॥
मलाकलासु नाडीषु मारुतो नैव मध्यगः ।
कथं स्यादुन्मनीभावः कार्य-सिद्धिः कथं भवेत् ॥ ४ ॥
शुद्धमेति यदा सर्वं नाडी-चक्रं मलाकुलम् ।
तदैव जायते योगी प्राण-संग्रहणे क्षमः ॥ ५ ॥
प्राणायामं ततः कुर्यान्नित्यं सात्त्विकया धिया ।
यथा सुषुम्णा-नाडीस्था मलाः शुद्धिं प्रयान्ति च ॥ ६ ॥
बद्ध-पद्मासनो योगी प्राणं चन्द्रेण पूरयेत् ।
धारयित्वा यथा-शक्ति भूयः सूर्येण रेचयेत् ॥ ७ ॥
प्राणं सूर्येण चाकृष्य पूरयेदुदरं शनैः ।
विधिवत्कुम्भकं कृत्वा पुनश्चन्द्रेण रेचयेत् ॥ ८ ॥
येन त्यजेत्तेन पीत्वा धारयेदतिरोधतः ।
रेचयेच्च ततोऽन्येन शनैरेव न वेगतः ॥ ९ ॥
प्राणं चेदिडया पिबेन्नियमितं भूयोऽन्यथा रेचयेत्
पीत्वा पिङ्गलया समीरणमथो बद्ध्वा त्यजेद्दामया ।
सूर्य-चन्द्रमसोरनेन विधिनाभ्यासं सदा तन्वतां
शुद्धा नाडि-गणा भवन्ति यमिनां मास-त्रयादूर्ध्वतः ॥ १० ॥
प्रातर्मध्यन्दिने सायमर्ध-रात्रे च कुम्भकान् ।
शनैरशीति-पर्यन्तं चतुर्वारं समभ्यसेत् ॥ ११ ॥
कनीयसि भवेद्स्वेद कम्पो भवति मध्यमे ।
उत्तमे स्थानमाप्नोति ततो वायुं निबन्धयेत् ॥ १२ ॥
जलेन श्रम-जातेन गात्र-मर्दनमाचरेत् ।
दृढता लघुता चैव तेन गात्रस्य जायते ॥ १३ ॥
अभ्यास-काले प्रथमे शस्तं क्षीराज्य-भोजनम् ।
ततोऽभ्यासे दृढीभूते न तादृङ्-नियम-ग्रहः ॥ १४ ॥
यथा सिंहो गजो व्याघ्रो भवेद्वश्यः शनैः शनैः ।
तथैव सेवितो वायुरन्यथा हन्ति साधकम् ॥ १५ ॥

प्राणायामेन युक्तेन सर्व-रोग-क्षयो भवेत् ।
 अयुक्ताभ्यास-योगेन सर्व-रोग-समुद्गमः ॥ १६ ॥
 हिक्का श्वासश्च कासश्च शिरः-कर्णाक्षि-वेदनाः ।
 भवन्ति विविधाः रोगाः पवनस्य प्रकोपतः ॥ १७ ॥
 युक्तं युक्तं त्यजेद्वायुं युक्तं युक्तं च पूरयेत् ।
 युक्तं युक्तं च बध्नीयादेवं सिद्धिमवाप्नुयात् ॥ १८ ॥
 यदा तु नाडी-शुद्धिः स्यात्तथा चिह्नानि बाह्यतः ।
 कायस्य कृशता कान्तिस्तदा जायते निश्चितम् ॥ १९ ॥
 यथेष्टं धारणं वायोरनलस्य प्रदीपनम् ।
 नादाभिव्यक्तिरारोग्यं जायते नाडि-शोधनात् ॥ २० ॥
 मेद-श्लेष्माधिकः पूर्वं षट्-कर्माणि समाचरेत् ।
 अन्यस्तु नाचरेत्तानि दोषाणां समभावतः ॥ २१ ॥
 धौतिर्बस्तिस्तथा नेतिस्त्राटकं नौलिकं तथा ।
 कपाल-भातिश्चैतानि षट्-कर्माणि प्रचक्षते ॥ २२ ॥
 कर्म षट्कमिदं गोप्यं घट-शोधन-कारकम् ।
 विचित्र-गुण-सन्धाय पूज्यते योगि-पुङ्गवैः ॥ २३ ॥
 तत्र धौतिः
 चतुर्-अङ्गुल-विस्तारं हस्त-पञ्च-दशायतम् ।
 गुरूपदिष्ट-मार्गेण सिकतं वस्त्रं शनैर्ग्रसेत् ।
 पुनः प्रत्याहरेच्चैतदुदितं धौति-कर्म तत् ॥ २४ ॥
 कास-श्वास-प्लीह-कुष्ठं कफरोगाश्च विंशतिः ।
 धौति-कर्म-प्रभावेण प्रयान्त्येव न संशयः ॥ २५ ॥
 अथ बस्तिः
 नाभि-दध्न-जले पायौ न्यस्त-नालोत्कटासनः ।
 आधाराकुञ्चनं कुर्यात्क्षालनं बस्ति-कर्म तत् ॥ २६ ॥
 गुल्म-प्लीहोदरं चापि वात-पित्त-कफोद्भवाः ।
 बस्ति-कर्म-प्रभावेण क्षीयन्ते सकलामयाः ॥ २७ ॥
 धान्त्वद्रियान्तः-करण-प्रसादं
 दधाच्च कान्तिं दहन-प्रदीप्तम् ।
 अशेष-दोषोपचयं निहन्याद्
 अभ्यस्यमानं जल-बस्ति-कर्म ॥ २८ ॥
 अथ नेतिः
 सूत्रं वितस्ति-सुस्निग्धं नासानाले प्रवेशयेत् ।
 मुखान्निर्गमयेच्चैषा नेतिः सिद्धैर्निर्गद्यते ॥ २९ ॥
 कपाल-शोधिनी चैव दिव्य-दृष्टि-प्रदायिनी ।
 जत्रूर्ध्व-जात-रोगौघं नेतिराशु निहन्ति च ॥ ३० ॥

अथ त्राटकम्
 निरीक्षेत्रिञ्चल-दृशा सूक्ष्म-लक्ष्यं समाहितः ।
 अश्रु-सम्पात-पर्यन्तमाचार्यैस्त्राटकं स्मृतम् ॥ ३१ ॥
 मोचनं नेत्र-रोगाणां तन्दाद्रीणां कपाटकम् ।
 यत्नतस्त्राटकं गोप्यं यथा हाटक-पेटकम् ॥ ३२ ॥
 अथ नौलिः
 अमन्दावर्त-वेगेन तुन्दं सव्यापसव्यतः ।
 नतांसो भ्रामयेदेषा नौलिः सिद्धैः प्रशस्यते ॥ ३३ ॥
 मन्दाग्नि-सन्दीपन-पाचनादि-
 सन्धापिकानन्द-करी सदैव ।
 अशेष-दोष-मय-शोषणी च
 हठ-क्रिया मौलिरियं च नौलिः ॥ ३४ ॥
 अथ कपालभातिः
 भस्त्रावल्लोह-कारस्य रेच-पूरौ ससम्भ्रमौ ।
 कपालभातिर्विख्याता कफ-दोष-विशोषणी ॥ ३५ ॥
 षट्-कर्म-निर्गत-स्थौल्य-कफ-दोष-मलादिकः ।
 प्राणायामं ततः कुर्यादनायासेन सिद्ध्यति ॥ ३६ ॥
 प्राणायामैरेव सर्वे प्रशुष्यन्ति मला इति ।
 आचार्याणां तु केषांचिदन्यत्कर्म न संमतम् ॥ ३७ ॥
 अथ गज-करणी
 उदर-गत-पदार्थमुद्धमन्ति
 पवनमपानमुदीर्य कण्ठ-नाले ।
 क्रम-परिचय-वश्य-नाडि-चक्रा
 गज-करणीति निगद्यते हठजैः ॥ ३८ ॥
 ब्रह्मादयोऽपि त्रिदशाः पवनाभ्यास-तत्पराः ।
 अभूवन्नन्तक-भ्यात्तस्मात्पवनमभ्यसेत् ॥ ३९ ॥
 यावद्धृदो मरुद्-देशे यावच्चित्तं निराकुलम् ।
 यावद्वृष्टिर्भ्रुवोर्मध्ये तावत्काल-भयं कुतः ॥ ४० ॥
 विधिवत्प्राण-संयामैर्नाडी-चक्रे विशोधिते ।
 सुषुम्णा-वदनं भित्त्वा सुखाद्विशति मारुतः ॥ ४१ ॥
 अथ मनोन्मनी
 मारुते मध्य-संचारे मनः-स्थैर्यं प्रजायते ।
 यो मनः-सुस्थिरी-भावः सैवावस्था मनोन्मनी ॥ ४२ ॥
 तत्-सिद्धये विधानज्ञाश्चित्रान्कुर्वन्ति कुम्भकान् ।
 विचित्र कुम्भकाभ्यासाद्विचित्रां सिद्धिमाप्नुयात् ॥ ४३ ॥
 अथ कुम्भक-भेदाः

सूर्य-भेदनमुज्जायी सीत्कारी शीतली तथा ।
भस्त्रिका भ्रामरी मूच्छ्रा प्लाविनीत्यष्ट-कुम्भकाः ॥ ४४ ॥
पूरकान्ते तु कर्तव्यो बन्धो जालन्धराभिधः ।
कुम्भकान्ते रेचकादौ कर्तव्यस्तूडियानकः ॥ ४५ ॥
अधस्तात्कुञ्चनेनाशु कण्ठ-सङ्कोचने कृते ।
मध्ये पश्चिम-तानेन स्यात्प्राणो ब्रह्म-नाडिगः ॥ ४६ ॥
आपानमूर्ध्वमुत्थाप्य प्राणं कण्ठादधो नयेत् ।
योगी जरा-विमुक्तः सन्षोडशाब्द-वया भवेत् ॥ ४७ ॥
अथ सूर्य-भेदनम्
आसने सुखदे योगी बद्ध्वा चैवासनं ततः ।
दक्ष-नाड्या समाकृष्य बहिःस्थं पवनं शनैः ॥ ४८ ॥
आकेशादानखाग्राच्च निरोधावधि कुम्भयेत् ।
ततः शनैः सव्य-नाड्या रेचयेत्पवनं शनैः ॥ ४९ ॥
कपाल-शोधनं वात-दोष-घ्नं कृमि-दोष-हृत् ।
पुनः पुनरिदं कार्यं सूर्य-भेदनमुत्तमम् ॥ ५० ॥
अथ उज्जायी
मुखं संयम्य नाडीभ्यामाकृष्य पवनं शनैः ।
यथा लगति कण्ठात्तु हृदयावधि स-स्वनम् ॥ ५१ ॥
पूर्ववत्कुम्भयेत्प्राणं रेचयेदिडया तथा ।
श्लेष्म-दोष-हरं कण्ठे देहानल-विवर्धनम् ॥ ५२ ॥
नाडी-जलोदराधातु-गत-दोष-विनाशनम् ।
गच्छता तिष्ठता कार्यमुज्जाय्याख्यं तु कुम्भकम् ॥ ५३ ॥
अथ सीत्कारी
सीत्कां कुर्यात्तथा वक्त्रे घ्राणेनैव विजृम्भिकाम् ।
एवमभ्यास-योगेन काम-देवो द्वितीयकः ॥ ५४ ॥
योगिनी चक्र-संमान्यः सृष्टि-संहार-कारकः ।
न क्षुधा न तृषा निद्रा नैवालस्यं प्रजायते ॥ ५५ ॥
भवेत्सत्त्वं च देहस्य सर्वोपद्रव-वर्जितः ।
अनेन विधिना सत्यं योगीन्द्रो भूमि-मण्डले ॥ ५६ ॥
अथ शीतली
जिह्वया वायुमाकृष्य पूर्ववत्कुम्भ-साधनम् ।
शनकैर्घ्राण-रन्ध्राभ्यां रेचयेत्पवनं सुधीः ॥ ५७ ॥
गुल्म-प्लीहादिकान्नोगान्ज्वरं पित्तं क्षुधां तृषाम् ।
विषाणि शीतली नाम कुम्भिकेयं निहन्ति हि ॥ ५८ ॥
अथ भस्त्रिका
ऊर्वोरुपरि संस्थाप्य शुभे पाद-तले उभे ।

पद्मासनं भवेदेतत्सर्व-पाप-प्रणाशनम् ॥ ५९ ॥
 सम्यक्पद्मासनं बद्ध्वा सम-ग्रीवोदरः सुधीः ।
 मुखं संयम्य यत्नेन प्राणं ब्राणेन रेचयेत् ॥ ६० ॥
 यथा लगति हृत्-कण्ठे कपालावधि स-स्वनम् ।
 वेगेन पूरयेच्चापि हृत्-पद्मावधि मारुतम् ॥ ६१ ॥
 पुनर्विरेचयेत्तद्वत्पूरयेच्च पुनः पुनः ।
 यथैव लोहकारेण भस्त्रा वेगेन चाल्यते ॥ ६२ ॥
 तथैव स्व-शरीर-स्थं चालयेत्पवनं धिया ।
 यदा श्रमो भवेद्देहे तदा सूर्येण पूरयेत् ॥ ६३ ॥
 यथोदरं भवेत्पूर्णमनिलेन तथा लघु ।
 धारयेन्नासिकां मध्या-तर्जनीभ्यां विना दृढम् ॥ ६४ ॥
 विधिवत्कुम्भकं कृत्वा रेचयेदिडयानिलम् ।
 वात-पित्त-श्लेष्म-हरं शरीराग्नि-विवर्धनम् ॥ ६५ ॥
 कुण्डली बोधकं क्षिप्रं पवनं सुखदं हितम् ।
 ब्रह्म-नाडी-मुखे संस्थ-कफाद्-अर्गल-नाशनम् ॥ ६६ ॥
 सम्यग्गात्र-समुद्भूत-ग्रन्थि-त्रय-विभेदकम् ।
 विशेषेणैव कर्तव्यं भस्त्राख्यं कुम्भकं त्विदम् ॥ ६७ ॥
 अथ भ्रामरी
 वेगाद्घोषं पूरकं भृङ्ग-नादं
 भृङ्गी-नादं रेचकं मन्द-मन्दम् ।
 योगीन्द्राणमेवमभ्यास-योगाच्
 चित्ते जाता काचिदानन्द-लीला ॥ ६८ ॥
 अथ मूर्च्छा
 पूरकान्ते गाढतरं बद्ध्वा जालन्धरं शनैः ।
 रेचयेन्मूर्च्छाख्येयं मनो-मूर्च्छां सुख-प्रदा ॥ ६९ ॥
 अथ प्लाविनी
 अन्तः प्रवर्तितोदार-मारुतापूरितोदरः ।
 पयस्यगाधेऽपि सुखात्प्लवते पद्म-पत्रवत् ॥ ७० ॥
 प्राणायामस्त्रिधा प्रोक्तो रेच-पूरक-कुम्भकैः ।
 सहितः केवलश्चेति कुम्भको द्विविधो मतः ॥ ७१ ॥
 यावत्केवल-सिद्धिः स्यात्सहितं तावदभ्यसेत् ।
 रेचकं पूरकं मुक्त्वा सुखं यद्वायु-धारणम् ॥ ७२ ॥
 प्राणायामोऽयमित्युक्तः स वै केवल-कुम्भकः ।
 कुम्भके केवले सिद्धे रेच-पूरक-वर्जिते ॥ ७३ ॥
 न तस्य दुर्लभं किञ्चित्त्रिषु लोकेषु विद्यते ।
 शक्तः केवल-कुम्भेन यथेष्टं वायु-धारणात् ॥ ७४ ॥

राज-योग-पदं चापि लभते नात्र संशयः ।
 कुम्भकात्कुण्डली-बोधः कुण्डली-बोधतो भवेत् ।
 अनर्गला सुषुम्णा च हठ-सिद्धिश्च जायते ॥ ७५ ॥
 हठं विना राजयोगो राज-योगं विना हठः ।
 न सिध्यति ततो युगममानिष्पत्तेः समभ्यसेत् ॥ ७६ ॥
 कुम्भक-प्राण-रोधान्ते कुर्याच्चित्तं निराश्रयम् ।
 एवमभ्यास-योगेन राज-योग-पदं व्रजेत् ॥ ७७ ॥
 वपुः कृशत्वं वदने प्रसन्नता
 नाद-स्फुटत्वं नयने सुनिर्मले ।
 अरोगता बिन्दु-जयोऽग्नि-दीपनं
 नाडी-विशुद्धिर्हठ-सिद्धि-लक्षणम् ॥ ७८ ॥
 इति हठ-प्रदीपिकायां द्वितीयोपदेशः ।

॥ ३ ॥ तृतीयोपदेशः
 स-शैल-वन-धात्रीणां यथाधारोऽहि-नायकः ।
 सर्वेषां योग-तन्त्राणां तथाधारो हि कुण्डली ॥ १ ॥
 सुप्ता गुरु-प्रसादेन यदा जागर्ति कुण्डली ।
 तदा सर्वाणि पद्मानि भिद्यन्ते ग्रन्थयोऽपि च ॥ २ ॥
 प्राणस्य शून्य-पदवी तदा राजपथायते ।
 तदा चित्तं निरालम्बं तदा कालस्य वञ्चनम् ॥ ३ ॥
 सुषुम्णा शून्य-पदवी ब्रह्म-रन्ध्रः महापथः ।
 श्मशानं शाम्भवी मध्य-मार्गश्चेत्येक-वाचकाः ॥ ४ ॥
 तस्मात्सर्व-प्रयत्नेन प्रबोधयितुमीश्वरीम् ।
 ब्रह्म-द्वार-मुखे सुप्तां मुद्राभ्यासं समाचरेत् ॥ ५ ॥
 महामुद्रा महाबन्धो महावेधश्च खेचरी ।
 उड्डीयानं मूलबन्धश्च बन्धो जालन्धराभिधः ॥ ६ ॥
 करणी विपरीताख्या वज्रोली शक्ति-चालनम् ।
 इदं हि मुद्रा-दशकं जरा-मरण-नाशनम् ॥ ७ ॥
 आदिनाथोदितं दिव्यमष्टैश्वर्य-प्रदायकम् ।
 वल्लभं सर्व-सिद्धानां दुर्लभं मरुतामपि ॥ ८ ॥
 गोपनीयं प्रयत्नेन यथा रत्न-करण्डकम् ।
 कस्यचिन्नैव वक्तव्यं कुल-स्त्री-सुरतं यथा ॥ ९ ॥
 अथ महा-मुद्रा
 पाद-मूलेन वामेन योनिं सम्पीड्य दक्षिणाम् ।
 प्रसारितं पदं कृत्वा कराभ्यां धारयेद्दृढम् ॥ १० ॥
 कण्ठे बन्धं समारोप्य धारयेद्वायुमूर्ध्वतः ।

यथा दण्ड-हतः सर्पो दण्डाकारः प्रजायते ॥ ११ ॥
 ऋज्वीभूता तथा शक्तिः कुण्डली सहसा भवेत् ।
 तदा सा मरणावस्था जायते द्विपुटाश्रया ॥ १२ ॥
 ततः शनैः शनैरेव रेचयेन्नैव वेगतः ।
 महा-मुद्रां च तेनैव वदन्ति विबुधोत्तमाः ॥ १३ ॥
 इयं खलु महामुद्रा महा-सिद्धैः प्रदर्शिता ।
 महा-क्लेशादयो दोषाः क्षीयन्ते मरणादयः ।
 महा-मुद्रां च तेनैव वदन्ति विबुधोत्तमाः ॥ १४ ॥
 चन्द्राङ्गे तु समभ्यस्य सूर्याङ्गे पुनरभ्यसेत् ।
 यावत्-तुल्या भवेत्सङ्ख्या ततो मुद्रां विसर्जयेत् ॥ १५ ॥
 न हि पथ्यमपथ्यं वा रसाः सर्वेऽपि नीरसाः ।
 अपि भुक्तं विषं घोरं पीयूषमपि जीर्यति ॥ १६ ॥
 क्षय-कुष्ठ-गुदावर्त-गुल्माजीर्ण-पुरोगमाः ।
 तस्य दोषाः क्षयं यान्ति महामुद्रां तु योऽभ्यसेत् ॥ १७ ॥
 कथितेयं महामुद्रा महा-सिद्धि-करा नृणाम् ।
 गोपनीया प्रयत्नेन न देया यस्य कस्यचित् ॥ १८ ॥
 अथ महा-बन्धः
 पाष्णिं वामस्य पादस्य योनि-स्थाने नियोजयेत् ।
 वामोरूपरि संस्थाप्य दक्षिणं चरणं तथा ॥ १९ ॥
 पूरयित्वा ततो वायुं हृदये चुबुकं दृढम् ।
 निष्पीड्यं वायुमाकुञ्च्य मनो-मध्ये नियोजयेत् ॥ २० ॥
 धारयित्वा यथा-शक्ति रेचयेदनिलं शनैः ।
 सव्याङ्गे तु समभ्यस्य दक्षाङ्गे पुनरभ्यसेत् ॥ २१ ॥
 मतमत्र तु केषांचित्कण्ठ-बन्धं विवर्जयेत् ।
 राज-दन्त-स्थ-जिह्वाया बन्धः शस्तो भवेदिति ॥ २२ ॥
 अयं तु सर्व-नाडीनामूर्ध्वं गति-निरोधकः ।
 अयं खलु महा-बन्धो महा-सिद्धि-प्रदायकः ॥ २३ ॥
 काल-पाश-महा-बन्ध-विमोचन-विचक्षणः ।
 त्रिवेणी-सङ्गमं धत्ते केदारं प्रापयेन्मनः ॥ २४ ॥
 रूप-लावण्य-सम्पन्ना यथा स्त्री पुरुषं विना ।
 महा-मुद्रा-महा-बन्धौ निष्फलौ वेध-वर्जितौ ॥ २५ ॥
 अथ महा-वेधः
 महा-बन्ध-स्थितो योगी कृत्वा पूरकमेक-धीः ।
 वायूनां गतिमावृत्य निभृतं कण्ठ-मुद्रया ॥ २६ ॥
 सम-हस्त-युगो भूमौ स्फिचौ सनाडयेच्छनैः ।
 पुट-द्वयमतिक्रम्य वायुः स्फुरति मध्यगः ॥ २७ ॥

सोम-सूर्याग्नि-सम्बन्धो जायते चामृताय वै ।
मृतावस्था समुत्पन्ना ततो वायुं विरेचयेत् ॥ २८ ॥
महा-वेधोऽयमभ्यासान्महा-सिद्धि-प्रदायकः ।
वली-पलित-वेप-घ्नः सेव्यते साधकोत्तमैः ॥ २९ ॥
एतत्त्रयं महा-गुह्यं जरा-मृत्यु-विनाशनम् ।
वह्नि-वृद्धि-करं चैव ह्यणिमादि-गुण-प्रदम् ॥ ३० ॥
अष्टधा क्रियते चैव यामे यामे दिने दिने ।
पुण्य-संभार-सन्धाय पापौघ-भिदुरं सदा ।
सम्यक्-शिक्षावतामेवं स्वल्पं प्रथम-साधनम् ॥ ३१ ॥
अथ खेचरी
कपाल-कुहरे जिह्वा प्रविष्टा विपरीतगा ।
भ्रुवोरन्तर्गता दृष्टिर्मुद्रा भवति खेचरी ॥ ३२ ॥
छेदन-चालन-दोहैः कलां क्रमेणाथ वर्धयेत्तावत् ।
सा यावद्भ्रू-मध्यं स्पृशति तदा खेचरी-सिद्धिः ॥ ३३ ॥
स्नुही-पत्र-निभं शस्त्रं सुतीक्ष्णं स्निग्ध-निर्मलम् ।
समादाय ततस्तेन रोम-मात्रं समुच्छिनेत् ॥ ३४ ॥
ततः सैन्धव-पथ्याभ्यां चूर्णिताभ्यां प्रघर्षयेत् ।
पुनः सप्त-दिने प्राप्ते रोम-मात्रं समुच्छिनेत् ॥ ३५ ॥
एवं क्रमेण षण्-मासं नित्यं युक्तः समाचरेत् ।
षण्मासाद्रसना-मूल-शिरा-बन्धः प्रणश्यति ॥ ३६ ॥
कलां पराङ्मुखीं कृत्वा त्रिपथे परियोजयेत् ।
सा भवेत्खेचरी मुद्रा व्योम-चक्रं तदुच्यते ॥ ३७ ॥
रसनामूर्ध्वगां कृत्वा क्षणार्धमपि तिष्ठति ।
विषैर्विमुच्यते योगी व्याधि-मृत्यु-जरादिभिः ॥ ३८ ॥
न रोगो मरणं तन्द्रा न निद्रा न क्षुधा तृषा ।
न च मूर्च्छा भवेत्तस्य यो मुद्रां वेत्ति खेचरीम् ॥ ३९ ॥
पीड्यते न स रोगेण लिप्यते न च कर्मणा ।
बाध्यते न स कालेन यो मुद्रां वेत्ति खेचरीम् ॥ ४० ॥
चित्तं चरति खे यस्माज्जिह्वा चरति खे गता ।
तेनैषा खेचरी नाम मुद्रा सिद्धैर्निरूपिता ॥ ४१ ॥
खेचर्या मुद्रितं येन विवरं लम्बिकोर्ध्वतः ।
न तस्य क्षरते बिन्दुः कामिन्याः श्लेषितस्य च ॥ ४२ ॥
चलितोऽपि यदा बिन्दुः सम्प्राप्तो योनि-मण्डलम् ।
ब्रजत्यूर्ध्वं हृतः शक्त्या निबद्धो योनि-मुद्रया ॥ ४३ ॥
ऊर्ध्व-जिह्वः स्थिरो भूत्वा सोमपानं करोति यः ।
मासार्धेन न सन्देहो मृत्युं जयति योगवित् ॥ ४४ ॥

नित्यं सोम-कला-पूर्णं शरीरं यस्य योगिनः ।
तक्षकेणापि दष्टस्य विषं तस्य न सर्पति ॥ ४५ ॥
इन्धनानि यथा वह्निस्तैल-वर्ति च दीपकः ।
तथा सोम-कला-पूर्णं देही देहं न मुञ्चति ॥ ४६ ॥
गोमांसं भक्षयेन्नित्यं पिबेदमर-वारुणीम् ।
कुलीनं तमहं मन्ये चेतरे कुल-घातकाः ॥ ४७ ॥
गो-शब्देनोदिता जिह्वा तत्प्रवेशो हि तालुनि ।
गो-मांस-भक्षणं तत्तु महा-पातक-नाशनम् ॥ ४८ ॥
जिह्वा-प्रवेश-सम्भूत-वह्निनोत्पादितः खलु ।
चन्द्रात्स्रवति यः सारः सा स्यादमर-वारुणी ॥ ४९ ॥
चुम्बन्ती यदि लम्बिकाग्रमनिशं जिह्वा-रस-स्यन्दिनी
स-क्षारा कटुकाम्ल-दुग्ध-सदृशी मध्वाज्य-तुल्या तथा ।
व्याधीनां हरणं जरान्त-करणं शस्त्रागमोदीरणं
तस्य स्यादमरत्वमष्ट-गुणितं सिद्धाङ्गनाकर्षणम् ॥ ५० ॥
मूर्ध्निः षोडश-पत्र-पद्म-गलितं प्राणादवाप्तं हठाद्
ऊर्ध्वास्यो रसनां नियम्य विवरे शक्तिं परां चिन्तयन् ।
उत्कल्लोल-कला-जलं च विमलं धारामयं यः पिबेन्
निर्व्याधिः स मृणाल-कोमल-वपुर्योगी चिरं जीवति ॥ ५१ ॥
यत्प्रालेयं प्रहित-सुषिरं मेरु-मूर्धान्तर-स्थं
तस्मिंस्तत्त्वं प्रवदति सुधीस्तन्-मुखं निम्नगानाम् ।
चन्द्रात्सारः स्रवति वपुषस्तेन मृत्युर्नराणां
तद्द्वीयात्सुकरणमधो नान्यथा काय-सिद्धिः ॥ ५२ ॥
सुषिरं ज्ञान-जनकं पञ्च-स्रोतः-समन्वितम् ।
तिष्ठते खेचरी मुद्रा तस्मिन्शून्ये निरञ्जने ॥ ५३ ॥
एकं सृष्टिमयं बीजमेका मुद्रा च खेचरी ।
एको देवो निरालम्ब एकावस्था मनोन्मनी ॥ ५४ ॥
अथ उड्डीयान-बन्धः
बद्धो येन सुषुम्णायां प्राणस्तूड्डीयते यतः ।
तस्मादुड्डीयनाख्योऽयं योगिभिः समुदाहृतः ॥ ५५ ॥
उड्डीनं कुरुते यस्मादविश्रान्तं महा-खगः ।
उड्डीयानं तदेव स्यात्तव बन्धोऽभिधीयते ॥ ५६ ॥
उदरे पश्चिमं तानं नाभेरूर्ध्वं च कारयेत् ।
उड्डीयानो ह्यसौ बन्धो मृत्यु-मातङ्ग-केसरी ॥ ५७ ॥
उड्डीयानं तु सहजं गुरुणा कथितं सदा ।
अभ्यसेत्सततं यस्तु वृद्धोऽपि तरुणायते ॥ ५८ ॥
नाभेरूर्ध्वमधश्चापि तानं कुर्यात्प्रयत्नतः ।

षण्मासमभ्यसेन्मृत्युं जयत्येव न संशयः ॥ ५९ ॥
 सर्वेषामेव बन्धानां उत्तमो ह्युडुयानकः ।
 उडुयाने दृढे बन्धे मुक्तिः स्वाभाविकी भवेत् ॥ ६० ॥
 अथ मूल-बन्धः
 पार्ष्णि-भागेन सम्पीड्य योनिमाकुञ्चयेद्गुदम् ।
 अपानमूर्ध्वमाकृष्य मूल-बन्धोऽभिधीयते ॥ ६१ ॥
 अधो-गतिमपानं वा ऊर्ध्वगं कुरुते बलात् ।
 आकुञ्चनेन तं प्राहुर्मूल-बन्धं हि योगिनः ॥ ६२ ॥
 गुदं पाष्ण्यां तु सम्पीड्य वायुमाकुञ्चयेद्वलात् ।
 वारं वारं यथा चोर्ध्वं समायाति समीरणः ॥ ६३ ॥
 प्राणापानौ नाद-बिन्दू मूल-बन्धेन चैकताम् ।
 गत्वा योगस्य संसिद्धिं यच्छ्रुतो नात्र संशयः ॥ ६४ ॥
 अपान-प्राणयोरैक्यं क्षयो मूत्र-पुरीषयोः ।
 युवा भवति वृद्धोऽपि सततं मूल-बन्धनात् ॥ ६५ ॥
 अपान ऊर्ध्वगे जाते प्रयाते वह्नि-मण्डलम् ।
 तदानल-शिखा दीर्घा जायते वायुनाहता ॥ ६६ ॥
 ततो यातो वह्न्य-अपानौ प्राणमुष्ण-स्वरूपकम् ।
 तेनात्यन्त-प्रदीप्तस्तु ज्वलनो देहजस्तथा ॥ ६७ ॥
 तेन कुण्डलिनी सुप्ता सन्तप्ता सम्प्रबुध्यते ।
 दण्डाहता भुजङ्गीव निश्वस्य ऋजुतां व्रजेत् ॥ ६८ ॥
 बिलं प्रविष्टेव ततो ब्रह्म-नाड्यं तरं व्रजेत् ।
 तस्मान्नित्यं मूल-बन्धः कर्तव्यो योगिभिः सदा ॥ ६९ ॥
 अथ जलन्धर-बन्धः
 कण्ठमाकुञ्च्य हृदये स्थापयेच्चिबुकं दृढम् ।
 बन्धो जालन्धराख्योऽयं जरा-मृत्यु-विनाशकः ॥ ७० ॥
 बध्नाति हि सिराजालमधो-गामि नभो-जलम् ।
 ततो जालन्धरो बन्धः कण्ठ-दुःखौघ-नाशनः ॥ ७१ ॥
 जालन्धरे कृते बन्धे कण्ठ-संकोच-लक्षणे ।
 न पीयूषं पतत्यग्नौ न च वायुः प्रकुप्यति ॥ ७२ ॥
 कण्ठ-संकोचनेनैव द्वे नाड्यौ स्तम्भयेद्दृढम् ।
 मध्य-चक्रमिदं ज्ञेयं षोडशाधार-बन्धनम् ॥ ७३ ॥
 मूल-स्थानं समाकुञ्च्य उडुयानं तु कारयेत् ।
 इडां च पिङ्गलां बद्ध्वा वाहयेत्पश्चिमे पथि ॥ ७४ ॥
 अनेनैव विधानेन प्रयाति पवनो लयम् ।
 ततो न जायते मृत्युर्जरा-रोगादिकं तथा ॥ ७५ ॥
 बन्ध-त्रयमिदं श्रेष्ठं महा-सिद्धैश्च सेवितम् ।

सर्वेषां हठ-तन्त्राणां साधनं योगिनो विदुः ॥ ७६ ॥
 यत्किञ्चित्स्रवते चन्द्रादमृतं दिव्य-रूपिणः ।
 तत्सर्वं ग्रसते सूर्यस्तेन पिण्डो जरायुतः ॥ ७७ ॥
 अथ विपरीत-करणी मुद्रा
 तत्रास्ति करणं दिव्यं सूर्यस्य मुख-वञ्चनम् ।
 गुरुपदेशतो ज्ञेयं न तु शास्त्रार्थ-कोटिभिः ॥ ७८ ॥
 ऊर्ध्व-नाभेरधस्तालोरूर्ध्वं भानुरधः शशी ।
 करणी विपरीताखा गुरु-वाक्येन लभ्यते ॥ ७९ ॥
 नित्यमभ्यास-युक्तस्य जठराग्नि-विवर्धिनी ।
 आहारो बहुलस्तस्य सम्पाद्यः साधकस्य च ॥ ८० ॥
 अल्पाहारो यदि भवेदग्निर्दहति तत्-क्षणात् ।
 अधः-शिराश्चोर्ध्व-पादः क्षणं स्यात्प्रथमे दिने ॥ ८१ ॥
 क्षणाच्च किञ्चिदधिकमभ्यसेच्च दिने दिने ।
 वलितं पलितं चैव षण्मासोर्ध्वं न दृश्यते ।
 याम-मात्रं तु यो नित्यमभ्यसेत्स तु कालजित् ॥ ८२ ॥
 अथ वज्रोली
 स्वेच्छया वर्तमानोऽपि योगोक्तैर्नियमैर्विना ।
 वज्रोलीं यो विजानाति स योगी सिद्धि-भाजनम् ॥ ८३ ॥
 तत्र वस्तु-द्वयं वक्ष्ये दुर्लभं यस्य कस्यचित् ।
 क्षीरं चैकं द्वितीयं तु नारी च वश-वर्तिनी ॥ ८४ ॥
 मेहनेन शनैः सम्यगूर्ध्वाकुञ्चनमभ्यसेत् ।
 पुरुषोऽप्यथवा नारी वज्रोली-सिद्धिमाप्नुयात् ॥ ८५ ॥
 यत्नतः शस्त-नालेन फूत्कारं वज्र-कन्दरे ।
 शनैः शनैः प्रकुर्वीत वायु-संचार-कारणात् ॥ ८६ ॥
 नारी-भगे पदद्-बिन्दुमभ्यासेनोर्ध्वमाहरेत् ।
 चलितं च निजं बिन्दुमूर्ध्वमाकृष्य रक्षयेत् ॥ ८७ ॥
 एवं संरक्षयेद्विन्दुं जयति योगवित् ।
 मरणं बिन्दु-पातेन जीवनं बिन्दु-धारणात् ॥ ८८ ॥
 सुगन्धो योगिनो देहे जायते बिन्दु-धारणात् ।
 यावद्विन्दुः स्थिरो देहे तावत्काल-भयं कुतः ॥ ८९ ॥
 चित्तायत्तं नृणां शुक्रं शुक्रायत्तं च जीवितम् ।
 तस्माच्छुक्रं मनश्चैव रक्षणीयं प्रयत्नतः ॥ ९० ॥
 ऋतुमत्या रजोऽप्येवं निजं बिन्दुं च रक्षयेत् ।
 मेद्रेणाकर्षयेदूर्ध्वं सम्यगभ्यास-योग-वित् ॥ ९१ ॥
 अथ सहजोलिः
 सहजोलिश्चामरोलिर्वज्रोल्या भेद एकतः ।

जले सुभस्म निक्षिप्य दग्ध-गोमय-सम्भवम् ॥ ९२ ॥
वज्रोली-मैथुनादूर्ध्वं स्त्री-पुंसोः स्वाङ्ग-लेपनम् ।
आसीनयोः सुखेनैव मुक्त-व्यापारयोः क्षणात् ॥ ९३ ॥
सहजोलिरियं प्रोक्ता श्रद्धेया योगिभिः सदा ।
अयं शुभकरो योगो भोग-युक्तोऽपि मुक्तिदः ॥ ९४ ॥
अयं योगः पुण्यवतां धीराणां तत्त्व-दर्शिनाम् ।
निर्मत्सराणां वै सिध्येन्न तु मत्सर-शालिनाम् ॥ ९५ ॥
अथ अमरोली
पित्तोल्बणत्वात्प्रथमाम्बु-धारां
विहाय निःसारतयान्त्यधाराम् ।
निषेव्यते शीतल-मध्य-धारा
कापालिके खण्डमतेऽमरोली ॥ ९६ ॥
अमरीं यः पिबेन्नित्यं नस्यं कुर्वन्दिने दिने ।
वज्रोलीमभ्यसेत्सम्यक्सामरोलीति कथ्यते ॥ ९७ ॥
अभ्यासान्निःसृतां चान्द्रीं विभूत्या सह मिश्रयेत् ।
धारयेदुत्तमाङ्गेषु दिव्य-दृष्टिः प्रजायते ॥ ९८ ॥
पुंसो बिन्दुं समाकुञ्च्य सम्यगभ्यास-पाटवात् ।
यदि नारी रजो रक्षेद्वज्रोल्या सापि योगिनी ॥ ९९ ॥
तस्याः किञ्चिद्रजो नाशं न गच्छति न संशयः ।
तस्याः शरीरे नादश्च बिन्दुतामेव गच्छति ॥ १०० ॥
स बिन्दुस्तद्रजश्चैव एकीभूय स्वदेहगौ ।
वज्रोल्या-अभ्यास-योगेन सर्व-सिद्धिं प्रयच्छतः ॥ १०१ ॥
रक्षेदाकुञ्चनादूर्ध्वं या रजः सा हि योगिनी ।
अतीतानागतं वेत्ति खेचरी च भवेद्भ्रुवम् ॥ १०२ ॥
देह-सिद्धिं च लभते वज्रोल्या-अभ्यास-योगतः ।
अयं पुण्य-करो योगो भोगे भुक्तेऽपि मुक्तिदः ॥ १०३ ॥
अथ शक्ति-चालनम्
कुटिलाङ्गी कुण्डलिनी भुजङ्गी शक्तिरीश्वरी ।
कुण्डल्यरुन्धती चैते शब्दाः पर्याय-वाचकाः ॥ १०४ ॥
उद्घाटयेत्कपाटं तु यथा कुञ्चिकया हठात् ।
कुण्डलिन्या तथा योगी मोक्षद्वारं विभेदयेत् ॥ १०५ ॥
येन मार्गेण गन्तव्यं ब्रह्म-स्थानं निरामयम् ।
मुखेनाच्छाद्य तद्वारं प्रसुप्ता परमेश्वरी ॥ १०६ ॥
कन्दोर्ध्वे कुण्डली शक्तिः सुप्ता मोक्षाय योगिनाम् ।
बन्धनाय च मूढानां यस्तां वेत्ति स योगवित् ॥ १०७ ॥
कुण्डली कुटिलाकारा सर्पवत्परिकीर्तिता ।

सा शक्तिश्चालिता येन स मुक्तो नात्र संशयः ॥ १०८ ॥
 गङ्गा-यमुनयोर्मध्ये बाल-रण्डां तपस्विनीम् ।
 बलात्कारेण गृह्णीयात्तद्विष्णोः परमं पदम् ॥ १०९ ॥
 इडा भगवती गङ्गा पिङ्गला यमुना नदी ।
 इडा-पिङ्गलयोर्मध्ये बालरण्डा च कुण्डली ॥ ११० ॥
 पुच्छे प्रगृह्य भुजङ्गीं सुप्तामुद्धोधयेच्च ताम् ।
 निद्रां विहाय सा शक्तिरूर्ध्वमुत्तिष्ठते हठात् ॥ १११ ॥
 अवस्थिता चैव फणावती सा
 प्रातश्च सायं प्रहरार्ध-मात्रम् ।
 प्रपूर्य सूर्यात्परिधान-युक्त्या
 प्रगृह्य नित्यं परिचालनीया ॥ ११२ ॥
 ऊर्ध्वं वितस्ति-मात्रं तु विस्तारं चतुरङ्गुलम् ।
 मृदुलं धवलं प्रोक्तं वेष्टिताम्बर-लक्षणम् ॥ ११३ ॥
 सति वज्रासने पादौ कराभ्यां धारयेद्वृढम् ।
 गुल्फ-देश-समीपे च कन्दं तत्र प्रपीडयेत् ॥ ११४ ॥
 वज्रासने स्थितो योगी चालयित्वा च कुण्डलीम् ।
 कुर्यादनन्तरं भस्त्रां कुण्डलीमाशु बोधयेत् ॥ ११५ ॥
 भानोराकुञ्चनं कुर्यात्कुण्डलीं चालयेत्ततः ।
 मृत्यु-वक्त्र-गतस्यापि तस्य मृत्यु-भयं कुतः ॥ ११६ ॥
 मुहूर्त-द्वय-पर्यन्तं निर्भयं चालनादसौ ।
 ऊर्ध्वमाकृष्यते किञ्चित्सुषुम्णायां समुद्रता ॥ ११७ ॥
 तेन कुण्डलिनी तस्याः सुषुम्णाया मुखं ध्रुवम् ।
 जहाति तस्मात्प्राणोऽयं सुषुम्णां व्रजति स्वतः ॥ ११८ ॥
 तस्मात्संचालयेन्नित्यं सुख-सुप्तामरुन्धतीम् ।
 तस्याः संचालनेनैव योगी रोगैः प्रमुच्यते ॥ ११९ ॥
 येन संचालिता शक्तिः स योगी सिद्धि-भाजनम् ।
 किमत्र बहुनोक्तेन कालं जयति लीलया ॥ १२० ॥
 ब्रह्मचर्य-रतस्यैव नित्यं हित-मिताशिनः ।
 मण्डलादृश्यते सिद्धिः कुण्डल्य-अभ्यास-योगिनः ॥ १२१ ॥
 कुण्डलीं चालयित्वा तु भस्त्रां कुर्याद्विशेषतः ।
 एवमभ्यस्यतो नित्यं यमिनो यम-भीः कुतः ॥ १२२ ॥
 द्वा-सप्तति-सहस्राणां नाडीनां मल-शोधने ।
 कुतः प्रक्षालनोपायः कुण्डल्य-अभ्यसनादृते ॥ १२३ ॥
 इयं तु मध्यमा नाडी दृढाभ्यासेन योगिनाम् ।
 आसन-प्राण-संयाम-मुद्राभिः सरला भवेत् ॥ १२४ ॥
 अभ्यासे तु विनिद्राणां मनो धृत्वा समाधिना ।

रुद्राणी वा परा मुद्रा भद्रां सिद्धिं प्रयच्छति ॥ १२५ ॥
 राज-योगं विना पृथ्वी राज-योगं विना निशा ।
 राज-योगं विना मुद्रा विचित्रापि न शोभते ॥ १२६ ॥
 मारुतस्य विधिं सर्वं मनो-युक्तं समभ्यसेत् ।
 इतरत्र न कर्तव्या मनो-वृत्तिर्मनीषिणा ॥ १२७ ॥
 इति मुद्रा दश प्रोक्ता आदिनाथेन शम्भुना ।
 एकैका तासु यमिनां महा-सिद्धि-प्रदायिनी ॥ १२८ ॥
 उपदेशं हि मुद्राणां यो दत्ते साम्प्रदायिकम् ।
 स एव श्री-गुरुः स्वामी साक्षादीश्वर एव सः ॥ १२९ ॥
 तस्य वाक्य-परो भूत्वा मुद्राभ्यासे समाहितः ।
 अणिमादि-गुणैः सार्धं लभते काल-वञ्चनम् ॥ १३० ॥
 इति हठ-प्रदीपिकायां तृतीयोपदेशः ।

॥ ४ ॥ चतुर्थोपदेशः

नमः शिवाय गुरवे नाद-बिन्दु-कलात्मने ।
 निरञ्जन-पदं याति नित्यं तत्र परायणः ॥ १ ॥
 अथेदानीं प्रवक्ष्यामि समाधिक्रममुत्तमम् ।
 मृत्युघ्नं च सुखोपायं ब्रह्मानन्द-करं परम् ॥ २ ॥
 राज-योगः समाधिश्च उन्मनी च मनोन्मनी ।
 अमरत्वं लयस्तत्त्वं शून्याशून्यं परं पदम् ॥ ३ ॥
 अमनस्कं तथाद्वैतं निरालम्बं निरञ्जनम् ।
 जीवन्मुक्तिश्च सहजा तुर्या चेत्येक-वाचकाः ॥ ४ ॥
 सलिले सैन्धवं यद्वत्साम्यं भजति योगतः ।
 तथात्म-मनसोरैक्यं समाधिरभिधीयते ॥ ५ ॥
 यदा संक्षीयते प्राणो मानसं च प्रलीयते ।
 तदा समरसत्वं च समाधिरभिधीयते ॥ ६ ॥
 तत्-समं च द्वयोरैक्यं जीवात्म-परमात्मनोः ।
 प्रनष्ट-सर्व-सङ्कल्पः समाधिः सोऽभिधीयते ॥ ७ ॥
 राज-योगस्य माहात्म्यं को वा जानाति तत्त्वतः ।
 ज्ञानं मुक्तिः स्थितिः सिद्धिर्गुरु-वाक्येन लभ्यते ॥ ८ ॥
 दुर्लभो विषय-त्यागो दुर्लभं तत्त्व-दर्शनम् ।
 दुर्लभा सहजावस्था सद्-गुरोः करुणां विना ॥ ९ ॥
 विविधैरासनैः कुभैर्विचित्रैः करणैरपि ।
 प्रबुद्धायां महा-शक्तौ प्राणः शून्ये प्रलीयते ॥ १० ॥
 उत्पन्न-शक्ति-बोधस्य त्यक्त-निःशेष-कर्मणः ।
 योगिनः सहजावस्था स्वयमेव प्रजायते ॥ ११ ॥

सुषुम्णा-वाहिनि प्राणे शून्ये विशति मानसे ।
तदा सर्वाणि कर्माणि निर्मूलयति योगवित् ॥ १२ ॥
अमराय नमस्तुभ्यं सोऽपि कालस्त्वया जितः ।
पतितं वदने यस्य जगदेतच्चराचरम् ॥ १३ ॥
चित्ते समत्वमापन्ने वायौ व्रजति मध्यमे ।
तदामरोली वज्रोली सहजोली प्रजायते ॥ १४ ॥
ज्ञानं कुतो मनसि सम्भवतीह तावत्
प्राणोऽपि जीवति मनो म्रियते न यावत् ।
प्राणो मनो द्वयमिदं विलयं नयेद्यो
मोक्षं स गच्छति नरो न कथंचिदन्यः ॥ १५ ॥
ज्ञात्वा सुषुम्णासद्-भेदं कृत्वा वायुं च मध्यगम् ।
स्थित्वा सदैव सुस्थाने ब्रह्म-रन्ध्रे निरोधयेत् ॥ १६ ॥
सूर्य-चन्द्रमसौ धत्तः कालं रात्रिन्दिवात्मकम् ।
भोक्त्री सुषुम्ना कालस्य गुह्यमेतदुदाहृतम् ॥ १७ ॥
द्वा-सप्तति-सहस्राणि नाडी-द्वाराणि पञ्जरे ।
सुषुम्णा शाम्भवी शक्तिः शेषास्त्वेव निरर्थकाः ॥ १८ ॥
वायुः परिचितो यस्मादग्निना सह कुण्डलीम् ।
बोधयित्वा सुषुम्णायां प्रविशेदनिरोधतः ॥ १९ ॥
सुषुम्णा-वाहिनि प्राणे सिद्ध्यत्येव मनोन्मनी ।
अन्यथा त्वितराभ्यासाः प्रयासायैव योगिनाम् ॥ २० ॥
पवनो बध्यते येन मनस्तेनैव बध्यते ।
मनश्च बध्यते येन पवनस्तेन बध्यते ॥ २१ ॥
हेतु-द्वयं तु चित्तस्य वासना च समीरणः ।
तयोर्विनष्ट एकस्मिन्तौ द्वावपि विनश्यतः ॥ २२ ॥
मनो यत्र विलीयेत पवनस्तत्र लीयते ।
पवनो लीयते यत्र मनस्तत्र विलीयते ॥ २३ ॥
दुग्धाम्बुवत्संमिलितावुभौ तौ
तुल्य-क्रियौ मानस-मारुतौ हि ।
यतो मरुत्तत्र मनः-प्रवृत्तिर्
यतो मनस्तत्र मरुत्-प्रवृत्तिः ॥ २४ ॥
तत्रैक-नाशादपरस्य नाश
एक-प्रवृत्तेरपर-प्रवृत्तिः ।
अध्वस्तयोश्चेन्द्रिय-वर्ग-वृत्तिः
प्रध्वस्तयोर्मोक्ष-पदस्य सिद्धिः ॥ २५ ॥
रसस्य मनसश्चैव चञ्चलत्वं स्वभावतः ।
रसो बद्धो मनो बद्धं किं न सिद्ध्यति भूतले ॥ २६ ॥

मूर्च्छतो हरते व्याधीन्मृतो जीवयति स्वयम् ।
बद्धः खेचरतां धत्ते रसो वायुश्च पार्वति ॥ २७ ॥
मनः स्थैर्यं स्थिरो वायुस्ततो बिन्दुः स्थिरो भवेत् ।
बिन्दु-स्थैर्यात्सदा सत्त्वं पिण्ड-स्थैर्यं प्रजायते ॥ २८ ॥
इन्द्रियाणां मनो नाथो मनोनाथस्तु मारुतः ।
मारुतस्य लयो नाथः स लयो नादमाश्रितः ॥ २९ ॥
सोऽयमेवास्तु मोक्षाख्यो मास्तु वापि मतान्तरे ।
मनः-प्राण-लये कश्चिदानन्दः सम्प्रवर्तते ॥ ३० ॥
प्रनष्ट-श्वास-निश्वासः प्रध्वस्त-विषय-ग्रहः ।
निश्चेष्टो निर्विकारश्च लयो जयति योगिनाम् ॥ ३१ ॥
उच्छिन्न-सर्व-सङ्कल्पो निःशेषाशेष-चेष्टितः ।
स्वावगम्यो लयः कोऽपि जायते वाग्-अगोचरः ॥ ३२ ॥
यत्र दृष्टिर्लयस्तत्र भूतेन्द्रिय-सनातनी ।
सा शक्तिर्जीव-भूतानां द्वे अलक्ष्ये लयं गते ॥ ३३ ॥
लयो लय इति प्राहुः कीदृशं लय-लक्षणम् ।
अपुनर्-वासनोत्थानाल्लयो विषय-विस्मृतिः ॥ ३४ ॥
वेद-शास्त्र-पुराणानि सामान्य-गणिका इव ।
एकैव शाम्भवी मुद्रा गुप्ता कुल-वधूरिव ॥ ३५ ॥
अथ शाम्भवी
अन्तर्लक्ष्यं बहिर्दृष्टिर्निमेषोन्मेष-वर्जिता ।
एषा सा शाम्भवी मुद्रा वेद-शास्त्रेषु गोपिता ॥ ३६ ॥
अन्तर्लक्ष्य-विलीन-चित्त-पवनो योगी यदा वर्तते
दृष्ट्या निश्चल-तारया बहिरधः पश्यन्नपश्यन्नपि ।
मुद्रेयं खलु शाम्भवी भवति सा लब्धा प्रसादाद्गुरोः
शून्याशून्य-विलक्षणं स्फुरति तत्तत्त्वं पदं शाम्भवम् ॥ ३७ ॥
श्री-शाम्भव्याश्च खेचर्या अवस्था-धाम-भेदतः ।
भवेच्चित्त-लयानन्दः शून्ये चित्त-सुख-रूपिणि ॥ ३८ ॥
तारे ज्योतिषि संयोज्य किञ्चिदुन्नमयेद्भ्रुवौ ।
पूर्व-योगं मनो युञ्जन्नुन्मनी-कारकः क्षणात् ॥ ३९ ॥
केचिदागम-जालेन केचिन्निगम-सङ्कुलैः ।
केचित्कर्केण मुह्यन्ति नैव जानन्ति तारकम् ॥ ४० ॥
अर्धोन्मीलित-लोचनः स्थिर-मना नासाग्र-दत्तेक्षणश्च
चन्द्रार्कावपि लीनतामुपनयन्निस्पन्द-भावेन यः ।
ज्योती-रूपमशेष-बीजमखिलं देदीप्यमानं परं
तत्त्वं तत्-पदमेति वस्तु परमं वाच्यं किमत्राधिकम् ॥ ४१ ॥
दिवा न पूजयेल्लिङ्गं रात्रौ चैव न पूजयेत् ।

सर्वदा पूजयेल्लिङ्गं दिवारात्रि-निरोधतः ॥ ४२ ॥
 अथ खेचरी
 सव्य-दक्षिण-नाडी-स्थो मध्ये चरति मारुतः ।
 तिष्ठते खेचरी मुद्रा तस्मिन्स्थाने न संशयः ॥ ४३ ॥
 इडा-पिङ्गलयोर्मध्ये शून्यं चैवानिलं ग्रसेत् ।
 तिष्ठते खेचरी मुद्रा तत्र सत्यं पुनः पुनः ॥ ४४ ॥
 सूच्याचन्द्रमसोर्मध्ये निरालम्बान्तरे पुनः ।
 संस्थिता व्योम-चक्रे या सा मुद्रा नाम खेचरी ॥ ४५ ॥
 सोमाद्यत्रोदिता धारा साक्षात्सा शिव-वल्लभा ।
 पूरयेदतुलां दिव्यां सुषुम्णां पश्चिमे मुखे ॥ ४६ ॥
 पुरस्ताच्चैव पूर्येत निश्चिता खेचरी भवेत् ।
 अभ्यस्ता खेचरी मुद्राप्युन्मनी सम्प्रजायते ॥ ४७ ॥
 भ्रुवोर्मध्ये शिव-स्थानं मनस्तत्र विलीयते ।
 ज्ञातव्यं तत्-पदं तुर्यं तत्र कालो न विद्यते ॥ ४८ ॥
 अभ्यसेत्खेचरीं तावद्यावत्स्याद्योग-निद्रितः ।
 सम्प्राप्त-योग-निद्रस्य कालो नास्ति कदाचन ॥ ४९ ॥
 निरालम्बं मनः कृत्वा न किञ्चिदपि चिन्तयेत् ।
 स-बाह्याभ्यन्तरं व्योम्नि घटवत्तिष्ठति ध्रुवम् ॥ ५० ॥
 बाह्य-वायुर्यथा लीनस्तथा मध्यो न संशयः ।
 स्व-स्थाने स्थिरतामेति पवनो मनसा सह ॥ ५१ ॥
 एवमभ्यस्यतस्तस्य वायु-मार्गं दिवानिशम् ।
 अभ्यासाज्जीर्यते वायुर्मनस्तत्रैव लीयते ॥ ५२ ॥
 अमृतैः प्लावयेद्देहमापाद-तल-मस्तकम् ।
 सिद्ध्यत्येव महा-कायो महा-बल-पराक्रमः ॥ ५३ ॥
 शक्ति-मध्ये मनः कृत्वा शक्तिं मानस-मध्यगाम् ।
 मनसा मन आलोक्य धारयेत्परमं पदम् ॥ ५४ ॥
 ख-मध्ये कुरु चात्मानमात्म-मध्ये च खं कुरु ।
 सर्वं च ख-मयं कृत्वा न किञ्चिदपि चिन्तयेत् ॥ ५५ ॥
 अन्तः शून्यो बहिः शून्यः शून्यः कुम्भ इवाम्बरे ।
 अन्तः पूर्णो बहिः पूर्णः पूर्णः कुम्भ इवार्णवे ॥ ५६ ॥
 बाह्य-चिन्ता न कर्तव्या तथैवान्तर-चिन्तनम् ।
 सर्व-चिन्तां परित्यज्य न किञ्चिदपि चिन्तयेत् ॥ ५७ ॥
 सङ्कल्प-मात्र-कलनैव जगत्समग्रं
 सङ्कल्प-मात्र-कलनैव मनो-विलासः ।
 सङ्कल्प-मात्र-मतिमुत्सृज निर्विकल्पम्
 आश्रित्य निश्चयमवाप्नुहि राम शान्तिम् ॥ ५८ ॥

कर्पूरमनले यद्वत्सैन्धवं सलिले यथा ।
 तथा सन्धीयमानं च मनस्तत्त्वे विलीयते ॥ ५९ ॥
 ज्ञेयं सर्वं प्रतीतं च ज्ञानं च मन उच्यते ।
 ज्ञानं ज्ञेयं समं नष्टं नान्यः पन्था द्वितीयकः ॥ ६० ॥
 मनो-दृश्यमिदं सर्वं यत्किञ्चित्स-चराचरम् ।
 मनसो ह्युन्मनी-भावादद्वैतं नैवोलभ्यते ॥ ६१ ॥
 ज्ञेय-वस्तु-परित्यागाद्विलयं याति मानसम् ।
 मनसो विलये जाते कैवल्यमवशिष्यते ॥ ६२ ॥
 एवं नाना-विधोपायाः सम्यक्स्वानुभवान्विताः ।
 समाधि-मार्गाः कथिताः पूर्वाचार्यैर्महात्मभिः ॥ ६३ ॥
 सुषुम्णायै कुण्डलिन्यै सुधायै चन्द्र-जन्मने ।
 मनोन्मन्यै नमस्तुभ्यं महा-शक्त्यै चिद्-आत्मने ॥ ६४ ॥
 अशक्य-तत्त्व-बोधानां मूढानामपि संमतम् ।
 प्रोक्तं गोरक्ष-नाथेन नादोपासनमुच्यते ॥ ६५ ॥
 श्री-आदिनाथेन स-पाद-कोटि-
 लय-प्रकाराः कथिता जयन्ति ।
 नादानुसन्धानकमेकमेव
 मन्यामहे मुख्यतमं लयानाम् ॥ ६६ ॥
 मुक्तासने स्थितो योगी मुद्रां सन्धाय शाम्भवीम् ।
 शृणुयाद्दक्षिणे कर्णे नादमन्तास्थमेकधीः ॥ ६७ ॥
 श्रवण-पुट-नयन-युगल
 घ्राण-मुखानां निरोधनं कार्यम् ।
 शुद्ध-सुषुम्णा-सरणौ
 स्फुटममलः श्रूयते नादः ॥ ६८ ॥
 आरम्भश्च घटश्चैव तथा परिचयोऽपि च ।
 निष्पत्तिः सर्व-योगेषु स्यादवस्था-चतुष्टयम् ॥ ६९ ॥
 अथ आरम्भावस्था
 ब्रह्म-ग्रन्थेर्भवेद्भेदो ह्यानन्दः शून्य-सम्भवः ।
 विचित्रः क्वणको देहेऽनाहतः श्रूयते ध्वनिः ॥ ७० ॥
 दिव्य-देहश्च तेजस्वी दिव्य-गन्धस्त्वरोगवान् ।
 सम्पूर्ण-हृदयः शून्य आरम्भे योगवान्भवेत् ॥ ७१ ॥
 अथ घटावस्था
 द्वितीयायां घटीकृत्य वायुर्भवति मध्यगः ।
 दृढासनो भवेद्योगी ज्ञानी देव-समस्तदा ॥ ७२ ॥
 विष्णु-ग्रन्थेस्ततो भेदात्परमानन्द-सूचकः ।
 अतिशून्ये विमर्दश्च भेरी-शब्दस्तदा भवेत् ॥ ७३ ॥

अथ परिचयावस्था
 तृतीयायां तु विज्ञेयो विहायो मर्दल-ध्वनिः ।
 महा-शून्यं तदा याति सर्व-सिद्धि-समाश्रयम् ॥ ७४ ॥
 चित्तानन्दं तदा जित्वा सहजानन्द-सम्भवः ।
 दोष-दुःख-जरा-व्याधि-क्षुधा-निद्रा-विवर्जितः ॥ ७५ ॥
 अथ निष्पत्त्य-अवस्था
 रुद्र-ग्रन्थिं यदा भित्त्वा शर्व-पीठ-गतोऽनिलः ।
 निष्पत्तौ वैणवः शब्दः क्वणद्-वीणा-क्वणो भवेत् ॥ ७६ ॥
 एकीभूतं तदा चित्तं राज-योगाभिधानकम् ।
 सृष्टि-संहार-कर्तासौ योगीश्वर-समो भवेत् ॥ ७७ ॥
 अस्तु वा मास्तु वा मुक्तिरत्रैवाखण्डितं सुखम् ।
 लयोद्भवमिदं सौख्यं राज-योगादवाप्यते ॥ ७८ ॥
 राज-योगमजानन्तः केवलं हठ-कर्मिणः ।
 एतानभ्यासिनो मन्ये प्रयास-फल-वर्जितान् ॥ ७९ ॥
 उन्मन्य-अवाप्तये शीघ्रं भ्रू-ध्यानं मम संमतम् ।
 राज-योग-पदं प्राप्तुं सुखोपायोऽल्प-चेतसाम् ।
 सद्यः प्रत्यय-सन्धायी जायते नादजो लयः ॥ ८० ॥
 नादानुसन्धान-समाधि-भाजां
 योगीश्वराणां हृदि वर्धमानम् ।
 आनन्दमेकं वचसामगम्यं
 जानाति तं श्री-गुरुनाथ एकः ॥ ८१ ॥
 कर्णौ पिधाय हस्ताभ्यां यः शृणोति ध्वनिं मुनिः ।
 तत्र चित्तं स्थिरीकुर्याद्यावत्स्थिर-पदं व्रजेत् ॥ ८२ ॥
 अभ्यस्यमानो नादोऽयं बाह्यमावृणुते ध्वनिम् ।
 पक्षाद्विक्षेपमखिलं जित्वा योगी सुखी भवेत् ॥ ८३ ॥
 श्रूयते प्रथमाभ्यासे नादो नाना-विधो महान् ।
 ततोऽभ्यासे वर्धमाने श्रूयते सूक्ष्म-सूक्ष्मकः ॥ ८४ ॥
 आदौ जलधि-जीमूत-भेरी-झंझंर-सम्भवाः ।
 मध्ये मर्दल-शङ्खोत्था घण्टा-काहलजास्तथा ॥ ८५ ॥
 अन्ते तु किङ्किणी-वंश-वीणा-भ्रमर-निःस्वनाः ।
 इति नानाविधा नादाः श्रूयन्ते देह-मध्यगाः ॥ ८६ ॥
 महति श्रूयमाणेऽपि मेघ-भेर्य-आदिके ध्वनौ ।
 तत्र सूक्ष्मात्सूक्ष्मतरं नादमेव परामृशेत् ॥ ८७ ॥
 घनमुत्सृज्य वा सूक्ष्मे सूक्ष्ममुत्सृज्य वा घने ।
 रममाणमपि क्षिप्तं मनो नान्यत्र चालयेत् ॥ ८८ ॥
 यत्र कुत्रापि वा नादे लगति प्रथमं मनः ।

तत्रैव सुस्थिरीभूय तेन सार्धं विलीयते ॥ ८९ ॥
 मकरन्दं पिबन्मृङ्गी गन्धं नापेक्षते यथा ।
 नादासक्तं तथा चित्तं विषयान्नहि काङ्क्षते ॥ ९० ॥
 मनो-मत्त-गजेन्द्रस्य विषयोद्यान-चारिणः ।
 समर्थोऽयं नियमने निनाद-निशिताङ्कुशः ॥ ९१ ॥
 बद्धं तु नाद-बन्धेन मनः सन्त्यक्त-चापलम् ।
 प्रयाति सुतरां स्थैर्यं छिन्न-पक्षः खगो यथा ॥ ९२ ॥
 सर्व-चिन्तां परित्यज्य सावधानेन चेतसा ।
 नाद एवानुसन्धेयो योग-साम्राज्यमिच्छता ॥ ९३ ॥
 नादोऽन्तरङ्ग-सारङ्ग-बन्धने वागुरायते ।
 अन्तरङ्ग-कुरङ्गस्य वधे व्याधायतेऽपि च ॥ ९४ ॥
 अन्तरङ्गस्य यमिनो वाजिनः परिघायते ।
 नादोपास्ति-रतो नित्यमवधार्या हि योगिना ॥ ९५ ॥
 बद्धं विमुक्त-चाञ्चल्यं नाद-गन्धक-जारणात् ।
 मनः-पारदमाप्नोति निरालम्बाख्य-खेऽटनम् ॥ ९६ ॥
 नाद-श्रवणतः क्षिप्रमन्तरङ्ग-भुजङ्गमम् ।
 विस्मृतय सर्वमेकाग्रः कुत्रचिन्नहि धावति ॥ ९७ ॥
 काष्ठे प्रवर्तितो वह्निः काष्ठेन सह शाम्यति ।
 नादे प्रवर्तितं चित्तं नादेन सह लीयते ॥ ९८ ॥
 घण्टादिनाद-सक्त-स्तब्धान्तः-करण-हरिणस्य ।
 प्रहरणमपि सुकरं स्याच्छर-सन्धान-प्रवीणश्चेत् ॥ ९९ ॥
 अनाहतस्य शब्दस्य ध्वनिर्य उपलभ्यते ।
 ध्वनेरन्तर्गतं ज्ञेयं ज्ञेयस्यान्तर्गतं मनः ।
 मनस्तत्र लयं याति तद्विष्णोः परमं पदम् ॥ १०० ॥
 तावदाकाश-सङ्कल्पो यावच्छब्दः प्रवर्तते ।
 निःशब्दं तत्-परं ब्रह्म परमातेति गीयते ॥ १०१ ॥
 यत्किञ्चिन्नाद-रूपेण श्रूयते शक्तिरेव सा ।
 यस्तत्त्वान्तो निराकारः स एव परमेश्वरः ॥ १०२ ॥
 इति नादानुसन्धानम्
 सर्वे हठ-लयोपाया राजयोगस्य सिद्धये ।
 राज-योग-समारूढः पुरुषः काल-वञ्चकः ॥ १०३ ॥
 तत्त्वं बीजं हठः क्षेत्रमौदासीन्यं जलं त्रिभिः ।
 उन्मनी कल्प-लतिका सद्य एव प्रवर्तते ॥ १०४ ॥
 सदा नादानुसन्धानात्क्षीयन्ते पाप-संचयाः ।
 निरञ्जने विलीयेते निश्चितं चित्त-मारुतौ ॥ १०५ ॥
 शङ्ख-दुन्धुभि-नादं च न शृणोति कदाचन ।

काष्ठवज्जायते देह उन्मन्यावस्थया ध्रुवम् ॥ १०६ ॥
 सर्वावस्था-विनिर्मुक्तः सर्व-चिन्ता-विवर्जितः ।
 मृतवत्तिष्ठते योगी स मुक्तो नात्र संशयः ॥ १०७ ॥
 खाद्यते न च कालेन बाध्यते न च कर्मणा ।
 साध्यते न स केनापि योगी युक्तः समाधिना ॥ १०८ ॥
 न गन्धं न रसं रूपं न च स्पर्शं न निःस्वनम् ।
 नात्मानं न परं वेत्ति योगी युक्तः समाधिना ॥ १०९ ॥
 चित्तं न सुप्तं नोजाग्रत्स्मृति-विस्मृति-वर्जितम् ।
 न चास्तमेति नोदेति यस्यासौ मुक्त एव सः ॥ ११० ॥
 न विजानाति शीतोष्णं न दुःखं न सुखं तथा ।
 न मानं नोपमानं च योगी युक्तः समाधिना ॥ १११ ॥
 स्वस्थो जाग्रदवस्थायां सुप्तवद्योऽवतिष्ठते ।
 निःश्वासोच्छ्वास-हीनश्च निश्चितं मुक्त एव सः ॥ ११२ ॥
 अवध्यः सर्व-शस्त्राणामशक्यः सर्व-देहिनाम् ।
 अग्राह्यो मन्त्र-यन्त्राणां योगी युक्तः समाधिना ॥ ११३ ॥
 यावन्नैव प्रविशति चरन्मारुतो मध्य-मार्गे
 यावद्विदुर्न भवति दृढः प्राण-वात-प्रबन्धात् ।
 यावद्ध्याने सहज-सदृशं जायते नैव तत्त्वं
 तावज्ज्ञानं वदति तदिदं दम्भ-मिथ्या-प्रलापः ॥ ११४ ॥
 इति हठ-योग-प्रदीपिकायां समाधि-लक्षणं नाम चतुर्थोपदेशः ।

Input by Jan Brzezinski in Balaram encoding
 Converted to itx encoding by Ulrich Stiehl

Please send corrections to sanskrit@cheerful.com
 Last updated April 5, 2009